

Indiki nobat siziñki / satiriki hekaýa

Category: Hekaýalar, Kitapcy, Satiriki hekaýalar

написано kitapcy | 22 январа, 2025

Indiki nobat siziñki / satiriki hekaýa INDIKI NOBAT SIZIÑKI

Hökümedimiziň başyna dönseň. Biz barada, gör, nähili alada edýärler. Uruş weteranlaryna binobat aýagulagy beriljek. Gazetdäki okan habarym meni ganatlandyrdy. Raýispolkoma nähili baranymam bilmändirin.

– Keýgim, başlyk ýerindemikä? – diýip, men kabulhanada galyň kitapdan başyny galdyрман oturan gyzdan soradym.

– Siz nähili mesele bilen geldiňiz? – diýip, ol birhaýukdan soň meniň soragyma sorag bilen jogap berdi.

Nesip edip, alyp bolsa, ýeňil maşyn üçin barandygymy aýtdym. Şu sypatyň bilen maşyny başyňa ýapjakmy diýen terzde maňa seretdi-de:

– Siz onda başlygyň başyny agyrtmaň. Başga ýerik barmaly – diýip, ol nirä, kimiň ýanyna barmalydygyny düşündirdi.

Salgy berlen kabinete bardym. Erni sigaretli ýigit kim bilen gürleşjegini bilmän, içini gysdyryp oturan eken.

– Ä-hä, uruş weterany diýseňiz-le. Haýsy urşuň, graždanlyk urşunyňmy? – diýip, kabinetiň eýesi it ýylgyrysşyny etdi.

Men neden «Ýok, Gökdepe urşunyň» diýipdim. Ýene-de dilimi dişledim. Özi bilen deň bolmaýyn-la:

– Han ogul, Watançylyk urşuna gatnaşdym, boýdan-başa. Ynha, dokumentlerimem...

Ol sözümi soňlatmady. Owurdyndaky tüssesini içine ýuwutdy-da:

– Aý, näbileýin, goňşusy bilen urşubam gelip ýören bar – diýip, elimdäki arzamy aldy. Onuň çüňküne bir zatlar ýazyşdyrdy. Men hoşlaşyp çykyp gaýtdym.

Şondan soň geçse bir hepde töweregi geçendir-dä. Mytdy agaň hat paýlaýan ogly gapymyzdaky agaç sekiniň üstübe bir bukjany oklap gitdi. Görseňizläň, hakyt raýispolkomdan gelipdir. Be, ojağaz ýigit ýeserje eken-aý, pormusyna görä däl eken. Eýýäm

hat ýollapdyr. Hudaý-allany çagyryp açdym ýaňkyny. Keýwanym menden beter, sokjarylyp içine giräýjek bolýa, bukjaň.

Bar ýazylyan zat iki setir bolsa nätjek. «Arzaňyz hasaba alyndy. Nobatyňyz gelende habar ederis». Wessalam! Menem garaşdym, baý garaşdym-a. Gözümi ýoluna dikip garaşdym. Dagy alajyň näme?! Il-ä tanyş-bilşiniň üsti bilen eslijäni emläp nobatsyzam alayýamyş. Wah, biz-ä şol maşynyň öz bahasyny tapsagam oňjak. Aý, onsoňam uruş inwalidlerini beýdip kösöp ýöresleri ýok-la. Olar indi şeýle bir känem däl ahwetin. Üstesine-de, olaryň nobatam özbaşyna, aýratyn.

Oba eýýäm başga habar ýaýrapdyr öýdýän. Hut şol günüň ertesi, gijara, ýüzüni garaňka tutup, Aýly alkaş geldi.

– Giç ýagşy, ýaşuly!

– Gelen ýagşy.

Jogabymyň göwünli-göwünsiz çykandygyny özüm-ä bilýän. Onuň welin azaryna-da däl. Gaýtam agzyny şapbyldadyp:

– Medet aga, at arkasy gutly bolsun! Maşynjyk edindiňmi? Oňarypsyň. Satylaa samolýodam almaly. Bu dünýä bary-ýogy bir gezek gelinýä – diýip, köpbilmişsiredi.

Ýeri, öljekmi-ýitjekmi. Şu dagam akyl satýa-da. Çaltrak ugradaýyn, şondan gowusy bolmaz. Gyzyly onluga görkezenimden, aldy-da, ýeňsani el ýaly edäýdi.

Bir zada garaşsaň wagtam geçmez eken. Göwnüme, şondan bärei ýoňsuz wagt geçen ýaly. Hasaplap görsem bary-ýogy dört aý bolupdyr.

Bir gün günortan konsert diňläp otyrdym welin, Annaguly aga geldi, oturmaga. Çay başynyň söhbeti ýene-de maşynly meselä syrykdy.

– Jügülinden nä habar, goňşy?

– Entegä gum-guklyk. Özümüz habar ederis diýipdir.

Annaguly aga başyny ýaýkady. Myssa ýylgyrdy-da:

– Seňem türklügiň aýrylman geçjeg-ow. Olaň üstlerini atalap duraňda-da, alaysaň zor boldugyň – diýip, çäýnegini sarkdyrdy. Içime düşdi bir howsala. Ertesi daň saz berenden, bägül ýygjak ýaly bolup, eňdim raýon sary. Barsam, heniz hiç kim gelmän eken. Işigini saklap oturyberdim, ahyr-a gersiň-dä diýip, Ylaýyk dokuz bolanda geldi-aý, köki kesilen. Iki elimi uzadyp

görüŝdim. Oňardygyndan sypaýysyran boldum.

– Manlyk-saglykmy, köŝek. Hemme öý-içerilerem gowulykmydyr...

– Siz näme, henizem alaňyzokmy? – diýip, ol geňirgenip meniň ýüzüme seretdi.

Men has beter geňirgendim. Bi, betbagt, meni başga biri bilen çalşyryýan bolaymasyn.

– Ýok – diýip, zöwwe ýerimden galdym.

– Be, biz ony şowat ugradypdyk-la.

– Nämäni?

– O nähili nämäni, elbetde haty.

Aý, jürümi dikdi-ow. Maňa hat gerek däl, maşyn gerek. Dünýämiz hatdan doly, ýurdumyzy ýykan şo hatlar dälmi. Gowy-gowy maslahatlar berip, ol meni ýola saldy.

– Garaşyber, agam. Iki günde maşyn alyp bolmaz.

Hyk-çok edip zordan öýe geldim. Zeleli ýok, maşyn alamymyzsoň ähli ýadawlyk ýatdan çykar. Hawa, şondan soň ýene baş aý geçirip bardym, ýaňky oglanyň ýanyna.

Hyk-çok edip zordan öýe geldim. Zeleli ýok, maşyn alamyzsoň ähli ýadawlyk ýatdan çykar. Hawa, şondan soň ýene baş aý geçirip bardym, ýaňky oglanyň ýanyna.

– Ah-ow, agam, meň öz zawodym ýok, maşyn çykarýan. Onsoňam öňüňizde bir adam bar, özüňiz ýaly uruş enwelidi. Ilki soň nobaty...

Bu gezegem paltam daşa degdi. Bazardan gaýdan öküz ýaly, gaýtdym ýüzümi sortduryp. Wagtam şo-ol geçip otyr. Ýyl täzelendi. Zol baryp durmagam bir hili gelşiksiz. Her baraňda-da, ýüzüňi demir darak bilen daraýarlar. Gowusy, garaşybereýin-le. «Sabyrly gul dura-bara» diýipdirler. Ahyry özleri çagyrlar-da.

Garaşyp, iki ýyly arka atdym. Ýaşlaram gidip barýar. Ondan soň näçe maşyn-a geçendir, ol belli zat. Ýöne seniň bilen hiç kimiň işi ýok, barmysyňam diýenoklar. Be, näme etsemkäm? Sabyr käsäm püre-pür boldy. Iň uly başlyklarynyň ýanyna baraýyn. «Uruş inwalidlerine şumy edýän kömegiňiz?» diýip soraýyn.

Içimi gepledip, bardym başlygyň göni öz ýanyna. Arzy-halymy aýtdym. Şol ýigidi ýanyna çagyrdy-da:

– Näme yaşulyny heläk edip ýörsüň. Heniz nobaty ýetenokmy muň?

– diýip, gatyrgandy.

– Bi ýaşulyňmy? – diýip, o meniň ýüzüme seretdi. – Indiki nobat şuňky...

Wah, bir wagt başlygyň ýanyna gelmeli eken. Akmak bolupdyryn. Görýäňmi, «indiki nobat şuňky» diýen bolup, şelaýynsyraýşyny. Öň men soramda, «öňünde özüň ýaly bir inwalid bar» diýen bolýady. Şuny başlygyň ýanynda masgara edeýin-le.

– Hany, meň öňümde-de biri bar diýýädiň-le. O näme, aldymy?

– Ýok, ol öldi. Indiki nobat siziňki. Arkaýyn bolaýyň, ýaşuly. Başlyga alkyş baryny aýdyp, gaýtdym, öýümize. Içimi hümlledip gelşime, hálki ýigidiň aýdan sözi gulagymyň ýanynda ýaňlanan ýaly boldy. Düşdi ýüregime bir howsala. Ah-ow, «Indiki nobat siziňki» diýdi welin, ol nämäniň nobatyny göz öňünde tutduka?! Maşynyňkymyka ýa-da... An-ha, böwründen bir zat tutan ýaly boldy. Dogrudanam, Ezraýyldaky nobatym raýispolkomdakydan öňürti yetäýjek öýdýän.

Täçmämmet JÜRDEKOW. Satiriki hekaýalar